



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງກະສິກໍາ ແລະ ປ່າໄມ້
 ກົມປູກຝັງ

2804 == ==
 ເລກທີ /ກປຝ

ນະຄອນຫຼວງວຽງຈັນ, ວັນທີ 09 AUG 2023

ຄໍາແນະນໍາ
ກ່ຽວກັບ ເງື່ອນໄຂສຸຂານາໄມພືດ ສໍາລັບການສົ່ງອອກ
ໃບຢາສູບ ຈາກ ສປປ ລາວ ໄປ ສປ ຈີນ

- ອີງຕາມ ກົດໝາຍ ວ່າດ້ວຍການປ້ອງກັນພືດ ແລະ ການກັກກັນພືດ ສະບັບເລກທີ 13/ສພຊ, ລົງວັນທີ 15 ພະຈິກ 2016;
- ອີງຕາມ ຂໍ້ຕົກລົງ ຂອງລັດຖະມົນຕີ ວ່າດ້ວຍການຈັດຕັ້ງ ແລະ ການເຄື່ອນໄຫວ ຂອງກົມປູກຝັງ ສະບັບເລກທີ 0078/ກປ, ລົງວັນທີ 12 ມັງກອນ 2022;
- ອີງຕາມ ຂໍ້ກຳນົດເງື່ອນໄຂດ້ານສຸຂານາໄມພືດ ສໍາລັບ ການສົ່ງອອກ ໃບຢາສູບ ຈາກ ສປປ ລາວ ໄປ ສປ ຈີນ, ເດືອນພະຈິກ 2022.

ໃນໄລຍະຜ່ານມາ ລັດຖະບານ ໄດ້ມີນະໂຍບາຍສົ່ງເສີມການຜະລິດພືດເປັນສິນຄ້າ ເຮັດໃຫ້ມີການແລກ ປ່ຽນ ຄ້າຂາຍຜະລິດຕະພັນສິນຄ້າກະສິກໍາ ກັບພາກພື້ນ ແລະ ສາກົນ ນັບມື້ນັບເພີ່ມຂຶ້ນ. ໃນນັ້ນ, ກະຊວງກະສິກໍາ ແລະ ປ່າໄມ້ ໄດ້ລົງນາມ ຮ່ວມກັບ ອົງການບໍລິຫານພາສີ ແຫ່ງ ສປ ຈີນ ກ່ຽວກັບ ເງື່ອນໄຂດ້ານສຸຂານາໄມພືດ ສໍາລັບ ການສົ່ງອອກ ໃບຢາສູບ ຂອງ ສປປ ລາວ ໄປ ສປ ຈີນ ເຊິ່ງເຫັນວ່າໄດ້ມີການສົ່ງເສີມການປູກ ແລະ ເກັບຊື້ ໃບຢາສູບ ໃນຫຼາຍພື້ນທີ່ ສ້າງລາຍຮັບໃຫ້ປະຊາຊົນ ແລະ ປະກອບ ສ່ວນເຂົ້າໃນການພັດທະນາເສດຖະກິດ-ສັງຄົມຂອງຊາດ ໄດ້ເປັນຢ່າງດີ. ແຕ່ການຊຸກຍູ້ສົ່ງເສີມດັ່ງກ່າວ ໃນຂອດຈັດຕັ້ງປະຕິບັດ ຍັງບໍ່ທັນສອດຄ່ອງກັບເງື່ອນໄຂດ້ານສຸຂານາໄມພືດ ເປັນຕົ້ນ ລະບົບການຜະລິດ, ລະບົບການຕິດຕາມ ແລະ ການຈັດການສັດຕູພືດໃນສວນປູກ, ຂັ້ນຕອນການບໍາບັດ, ການຈັດການຄວາມສະອາດ ໂຮງເຮືອນຫຸ້ມຫໍ່ບັນຈຸ ແລະ ການຈົດບັນທຶກ.

ເພື່ອໃຫ້ການຄຸ້ມຄອງການຜະລິດ ແລະ ການສົ່ງອອກ ໃບຢາສູບ ຫັນເຂົ້າສູ່ລະບົບ, ມີຄວາມເປັນເອກະພາບ, ໂປ່ງໃສ ແລະ ສອດຄ່ອງກັບ ຂໍ້ກຳນົດເງື່ອນໄຂດ້ານສຸຂານາໄມພືດ ສໍາລັບການສົ່ງອອກ ຈາກ ສປປ ລາວ ໄປ ສປ ຈີນ ພ້ອມທັງ ກົດໝາຍ, ລະບຽບການ ແລະ ສົນທິສັນຍາ ວ່າດ້ວຍ ການປ້ອງກັນພືດສາກົນ ທີ່ ສປປ ລາວ ແລະ ສປ ຈີນ ເປັນພາຄີ ນັ້ນ;

ກົມປູກຝັງ ອອກຄໍາແນະນໍາ:

I. ຈຸດປະສົງ

- ເພື່ອປະຕິບັດຕາມ ຂໍ້ກຳນົດເງື່ອນໄຂສຸຂານາໄມພິດ ສໍາລັບ ການສົ່ງອອກ ໃບຢາສູບ ຈາກ ສປປ ລາວ ໄປ ສປ ຈີນ;
- ເພື່ອກຳນົດ ຂັ້ນຕອນ ແລະ ວິທີການປະຕິບັດເງື່ອນໄຂດ້ານສຸຂານາໄມພິດ ສໍາລັບການສົ່ງອອກ ໃຫ້ມີຄວາມ ເປັນເອກະພາບ ໃນຂອບເຂດທົ່ວປະເທດ.

II. ເງື່ອນໄຂດ້ານສຸຂານາໄມພິດ ສໍາລັບການສົ່ງອອກ ໃບຢາສູບ ຈາກ ສປປ ລາວ ໄປ ສປ ຈີນ

1. ຊະນິດຢາສູບ






ໃບຢາສູບ ທີ່ຈະສົ່ງອອກ ຈາກ ສປປ ລາວ ໄປ ສປ ຈີນ ພາຍໃຕ້ຂໍ້ກຳນົດເງື່ອນໄຂດ້ານສຸຂານາໄມພິດ ຕ້ອງ ເປັນ ໃບຢາສູບ ທີ່ອົບແຫ້ງແລ້ວ ຫຼື ອົບແຫ້ງອີກ ທີ່ມີ ຊື່ວິທະຍາສາດ: *Nicotiana tabacum* L., ຊື່ສາມັນພາສາ ອັງກິດ Tobacco, ນອນໃນຕະກູນ Salanaceae ທີ່ປູກ ແລະ ປຸງແຕ່ງຂັ້ນຕົ້ນ ຢູ່ ສປປ ລາວ.



2. ສັດຕູພືດກັກກັນ

ໃບຢາສູບ ທີ່ຈະສົ່ງອອກ ຈາກ ສປປ ລາວ ໄປ ສປ ຈີນ ຕ້ອງບໍ່ປົນເປື້ອນ ດິນ, ແມງໄມ້ທີ່ມີຊີວິດ, ສິ່ງເຈືອປົນ ອື່ນ ແລະ ບໍ່ຕິດແປດສັດຕູພືດກັກກັນ ທີ່ຝ່າຍຈີນ ກຳນົດໄວ້ ຄືດັ່ງລຸ່ມນີ້:

ລ/ດ	ຊື່ວິທະຍາສາດ	ຊື່ສາມັນ	ລັກສະນະຮູບຮ່າງ	ຮູບພາບປະກອບ
1	<i>Cenchrus</i> spp. (non-Chinese species)	Buffelgrasses (ຫຍ້າຫາງຈຶ່ງຈອກ)	ເປັນຫຍ້າທີ່ມີອາຍຸຫລາຍປີ ສູງ 20 ຫາ 120 ຊມ, ໃບມີລັກສະນະເປັນເສັ້ນຍາວ 3 ຫາ 25 ຊມ ແລະ ດອກເປັນຊໍ່ຍາວ 2 ຫາ 14 ຊມ ແລະ ກວ້າງ 1 ຫາ 2.6 ຊມ.	

2	<i>Chromolaena odorata</i>	Siam weed (ຫຍ້າຂົວ)	ຫຍ້າຂົວເປັນໄມ້ພຸ່ມທີ່ມີລໍາຕົ້ນສູງ 1-2 ແມັດ, ໃບມີຂົນຍາວ 4-10 ຊມ, ກວ້າງ 1-5 ຊມ, ກ້ານໃບຍາວ 1-4 ຊມ, ດອກເປັນຫຼອດສີຂາວ ອອກເປັນຊໍ່ 10-35 ດອກ ຢູ່ປາຍກິ່ງ. ສ່ວນຫຼາຍແມ່ນແຜ່ກະຈາຍໂດຍລົມ.	
3	<i>Ageratina adenophora</i>	Crofton weed (ຫຍ້າສາບໜາ)	ເປັນໄມ້ພຸ່ມທີ່ມີອາຍຸຫລາຍປີ ລໍາຕົ້ນ ສູງ 60-100 ຊມ, ມີລໍາຕົ້ນລັກສະນະນະກົມ, ຕັ້ງຊື່, ເປືອກມີສີມ້ວງແດງ, ໃບເປັນໃບດ່ຽວ ກວ້າງ 3-5 ຊມ ຍາວ 4-8 ຊມ, ຂອບໃບເປັນແຂ້ວເລື້ອຍ ປາຍແຫຼມ, ດອກມີຂະໜາດນ້ອຍ ເສັ້ນຜ່າສູນກາງ 0.5 ຊມ ແລະ ມີເມັດເປັນສີນໍ້າຕານ ຂະໜາດນ້ອຍທີ່ມີຂົນສີຂາວ ສາມາດກະຈາຍໄປຕາມລົມໄດ້ດີ.	
4	<i>Solanum torvum</i>	Turkey berry (ໝາກແຄ້ງ)	ຕົ້ນມີຄວາມສູງ 2 ຫຼື 3 ມ, ລໍາຕົ້ນມີສີຂີ້ເຖົ່າ ຫຼື ຂຽວ ມີໝາມຈົນຮອດໃບ, ຂອບໃບເປັນແສກ, ກ້ານໃບຍາວ 1-6 ຊມ ແລະ ໃບຍາວ 7-23 ຊມ, ມີຂົນສັ້ນປົກຄຸມ, ດອກມີສີຂາວ ຫຼື ມ້ວງ.	
5	<i>Cuscuta</i> spp.	Dodders (ເຄືອເຂືອງ)	ເປັນພືດກາຝາກ ຈະມີການຈະເລີນເຕີບໂຕພາດໄປກັບຕົ້ນໄມ້ອື່ນ ແລະ ດູດກິນນໍ້າລ້ຽງ ຈາກຕົ້ນພືດອື່ນ ເຄືອເຂືອງມີສີເຫຼືອງ ເສັ້ນຜ່າສູນກາງ ປະ ມານ 1 ຊມ ດອກເປັນຊໍ່ໜຶ່ງໜາກມີແກ່ນ 2-4 ແກ່ນ.	
6	<i>Lasioderma serricorne</i>	Cigar beetle (ມອດຢາສູບ)	ເປັນແມງປົກແຂງ ໂຕແກ່ເປັນສີນໍ້າຕານ, ລໍາໂຕຍາວ 2-3 ມມ, ໂຕອ່ອນເປັນສີເຫຼືອງ ແລະ ຈະມີສີເຂັ້ມຂຶ້ນເມື່ອໃຫຍ່, ທັງໂຕອ່ອນ ແລະ ໂຕແກ່ຈະກັດກິນໃບຢາສູບແຫ້ງ.	

3. ການຈັດການສວນປູກ

ໃບຢາສູບ ທີ່ຈະສົ່ງອອກໄປ ສປ ຈີນ ຕ້ອງມີມາດຕະການເຝົ້າລະວັງສັດຕູພືດກັກກັນ ແລະ ມີການຈັດການສວນແບບປະສົມປະສານ ດັ່ງນີ້:

- 1) ໃນຊ່ວງໄລຍະການຜະລິດ ຕ້ອງດໍາເນີນການຕິດຕາມເຝົ້າລະວັງ, ປ້ອງກັນ ແລະ ຄວບຄຸມສັດຕູພືດ.
- 2) ການຈັດການສັດຕູພືດກັກກັນ ໃນສວນປູກ ຕ້ອງມີການຈັດການສັດຕູພືດແບບປະສົມປະສານ (IPM) ເຊັ່ນ: ການໃຊ້ກັບດັກເຟລາໂມນ ແລະ ກາວເຫຼືອງ, ການອານາໄມສວນປູກ, ຮັກສາຄວາມສະອາດ ແລະ ອານຸລັກແມງໄມ້ທີ່ເປັນປະໂຫຍດ, ຖ້າພົບເຫັນສັດຕູພືດ ຄວນນໍາໃຊ້ວິທີກາຍະພາບ ໂດຍການເກັບທໍາລາຍແມງໄມ້ສັດຕູພືດຖິ້ມ ແລະ ນໍາໃຊ້ວິທີການອື່ນທີ່ເໝາະສົມ;
- 3) ຜູ້ປະກອບການຕ້ອງມີການບັນທຶກລະອຽດ ກ່ຽວກັບ ການຕິດຕາມ ແລະ ການຈັດການສັດຕູພືດ ເຊັ່ນ: ຊື່ສານເຄມີ, ລະດູການນໍາໃຊ້, ສານອອກລິດ, ປະລິມານນໍາໃຊ້, ຈໍານວນຄັ້ງນໍາໃຊ້ ແລະ ຂໍ້ມູນອື່ນໆທີ່

ກ່ຽວຂ້ອງ. ການບັນທຶກເອກະສານຕ້ອງເກັບຮັກສາໄວ້ເປັນຢ່າງດີ ແລະ ໃຫ້ມີພ້ອມໃນເວລາກວດກາຂອງ ເຈົ້າໜ້າທີ່;

- 4) ສະຖານທີ່ປະກອບການຜະລິດ ຕ້ອງມີມາດຕະການປ້ອງກັນ ແລະ ຄວບຄຸມການຕິດແປດຂອງພະຍາໂຄວິດ-19 ໃສ່ຜະລິດຕະພັນ ແລະ ຜູ້ປະຕິບັດໜ້າທີ່.

4. ໂຮງເຮືອນຫຸ້ມຫໍ່ບັນຈຸ

ການຈັດການພາຍໃນໂຮງເຮືອນຫຸ້ມຫໍ່ບັນຈຸ ຕ້ອງປະຕິບັດ ດັ່ງລຸ່ມນີ້:

- 1) ໃບຢາສູບ ທີ່ຈະສົ່ງອອກໄປ ສປປ ຈີນ ຕ້ອງອົບແຫ້ງ ດ້ວຍເຄື່ອງອົບແຫ້ງ ໂດຍບໍ່ແມ່ນການຕາກແດດ;
- 2) ໃບຢາສູບ ທີ່ຈະສົ່ງອອກ ຈາກ ສປປ ລາວ ໄປ ສປປ ຈີນ ຕ້ອງບໍ່ຕິດແປດສັດຕູພືດກັກກັນ ຂອງ ສປປ ຈີນ ທີ່ໄດ້ກຳນົດ, ປາສະຈາກ ດິນ, ແມງໄມ້ທີ່ມີຊີວິດ ແລະ ປົນເປື້ອນກັບວັດຖຸອື່ນ;
- 3) ພາຊະນະຫຸ້ມຫໍ່ບັນຈຸ ຂອງໃບຢາສູບ ຕ້ອງພິມ ຫຼື ຕິດສະຫຼາກ ຂະໜາດຕົວອັກສອນທີ່ຈະແຈ້ງ. ເນື້ອໃນສະຫຼາກຕ້ອງຂຽນ ຊື່ສາມັນ, ຊື່ວິທະຍາສາດ ແລະ ພາສາຈີນເຊັ່ນ: ປະເພດໃບຢາສູບ, ວັນເດືອນປີຜະລິດ (ວັນທີ/ເດືອນ/ປີ), ຈຳນວນບັນຈຸ, ເຫຼດ, ລະຫັດຖະບຽນສະຖານທີ່ປະກອບການຜະລິດ, ປະເທດປາຍທາງ (The People's Republic of China Only);
- 4) ສະຫຼາກຂອງໃບຢາສູບ ທີ່ຈະສົ່ງອອກຈາກ ສປປ ລາວ ໄປ ສປປ ຈີນ ຕ້ອງສອດຄ່ອງກັບມາດຕະຖານ ແລະ ລະບຽບການທີ່ ກ່ຽວກັບ ການຫຸ້ມຫໍ່ບັນຈຸ ຂອງ ສປປ ຈີນ;
- 5) ພາຍຫຼັງຫຸ້ມຫໍ່ບັນຈຸ ສຳເລັດ ໃຫ້ແຍກເກັບຮັກສາໄວ້ ສະຖານທີ່ສະອາດ ເພື່ອປ້ອງກັນການຕິດແປດຂອງສັດຕູພືດ ແລະ ການປົນເປື້ອນ.
- 6) ໃນກໍລະນີ ກວດພົບເຫັນແມງໄມ້ທີ່ມີຊີວິດ ໃນຊ່ວງການປຸງແຕ່ງ ແລະ ເກັບຮັກສາ, ຕ້ອງຕິດຕາມກວດກາສັດຕູພືດເລົ່າສາງ ໃນສະຖານທີ່ປະກອບການຜະລິດນັ້ນ ແລະ ນຳໃຊ້ມາດຕະການຕ່າງໆ ເຊັ່ນ: ການຮົມຢາເພື່ອຄວບຄຸມສັດຕູພືດ. ຫ້າມເອົາໃບຢາສູບ ທີ່ຜະລິດຈາກເຂດພື້ນທີ່ອື່ນ ພາຍໃນປະເທດ ຫຼື ຕ່າງປະເທດ ປົນໃບຢາສູບ ທີ່ສົ່ງອອກ ໄປ ສປປ ຈີນ.

5. ການຂຶ້ນທະບຽນ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ມີຈຸດປະສົງ ຂໍຂຶ້ນທະບຽນ ຫຼື ຂໍຕໍ່ໃບທະບຽນ ສວນປູກ, ໂຮງເຮືອນຫຸ້ມຫໍ່ບັນຈຸ ແລະ ໂຮງອົບ ແມ່ນປະຕິບັດຕາມລະບຽບການຂອງກະຊວງກະສິກຳ ແລະ ປ່າໄມ້ ທີ່ປະກາດໃຊ້ແຕ່ລະໄລຍະ ໂດຍຍື່ນຄຳຮ້ອງເຖິງກົມປູກຝັງ ເພື່ອພິຈາລະນາຄົ້ນຄວ້າ.

ຄຳຮ້ອງຂໍຂຶ້ນທະບຽນ ປະກອບມີ:

- 1) ໃບຄຳຮ້ອງ ຕາມແບບພິມທີ່ກົມປູກຝັງກຳນົດ;
- 2) ສຳເນົາ ໃບອະນຸຍາດດຳເນີນກິດຈະການກະສິກຳ ແລະ ປ່າໄມ້;
- 3) ສຳເນົາ ໃບຢັ້ງຢືນການມອບພັນທະອາກອນປະຈຳປີສຸດທ້າຍ;
- 4) ຄູ່ມືດຳເນີນງານ ກ່ຽວກັບ ການຈັດການດ້ານສຸຂານາໄມ ແລະ ສຸຂານາໄມພືດ;
- 5) ໃບມອບສິດ ແລະ ສຳເນົາບັດປະຈຳຕົວຂອງຜູ້ຍື່ນເອກະສານ ໃນກໍລະນີ ໃຫ້ຜູ້ອື່ນຍື່ນຄຳຮ້ອງແທນ.

ອາຍຸຂອງໃບທະບຽນນໍາໃຊ້ໄດ້ ໜຶ່ງ ປີ ແລະ ສາມາດຂໍຕໍ່ໄດ້. ຜູ້ທີ່ໄດ້ຮັບຂັ້ນທະບຽນ ແລະ ຮັບຮອງໃຫ້ເປັນຜູ້ສົ່ງອອກ ຈະຖືກເຜີຍແຜ່ ໃນເວັບໄຊ ຂອງອົງການບໍລິຫານ ພາສີ ແຫ່ງ ສປ ຈີນ ຊຶ່ງມີຂໍ້ມູນ ຊື່, ທີ່ຢູ່ ແລະ ເລກລະຫັດ.

6. ມາດຕະການ ສຸຂານາໄມພິດ ກ່ອນສົ່ງອອກ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ໄດ້ຮັບການຮັບຮອງໃຫ້ເປັນຜູ້ສົ່ງອອກ ຈາກອົງການບໍລິຫານພາສີ ແຫ່ງ ສປ ຈີນ ຕ້ອງປະຕິບັດ ດັ່ງນີ້:

- 1) ຕ້ອງຍື່ນຄໍາຮ້ອງ ຕາມແບບພິມທີ່ກົມປຸກຝັງກຳນົດ ພ້ອມທັງຄັດຕິດເອກສານທີ່ກ່ຽວຂ້ອງ ເຖິງກົມປຸກຝັງ ຫຼື ຂະແໜງປຸກຝັງຂັ້ນແຂວງ. ສໍາລັບ ເງື່ອນໄຂ, ຂັ້ນຕອນ ແລະ ວິທີການ ສະເໜີຂໍໃບຢັ້ງຢືນສຸຂານາໄມພິດ ແມ່ນໃຫ້ປະຕິບັດ ຕາມບົດແນະນໍາ ຂອງກົມປຸກຝັງ ເລກທີ 2880/ກປຝ, ລົງວັນທີ 11 ທັນວາ 2019;ໄ
- 2) ກໍລະນີ ກວດກາພົບສັດຕູພືດທີ່ໄດ້ກຳນົດໄວ້ໃນໂຣແມ່ງ II, ຂໍ້ທີ 2 ຂອງຄໍາແນະນໍາສະບັບນີ້ ແມ່ນຫ້າມສົ່ງອອກຊຸດສິນຄ້າດັ່ງກ່າວ ແລ້ວລາຍງານໃຫ້ກົມປຸກຝັງ, ກະຊວງກະສິກໍາ ແລະ ປ່າໄມ້ ຊາບທັນທີ ເພື່ອໂຈະສະຖານທີ່ປະກອບການຜະລິດຊົ່ວຄາວ ພ້ອມຊອກຫາວິທີແກ້ໄຂ;
- 3) ໃນກໍລະນີ ເຈົ້າໜ້າທີ່ກັກກັນພືດທີ່ຮັບຜິດຊອບ ກວດກາບໍ່ພົບເຫັນການຕິດແປດສັດຕູພືດຕາມ ໂຣແມ່ງ II ຂໍ້ທີ 2 ຂອງຄໍາແນະນໍາສະບັບນີ້ ຕ້ອງອອກໃບຢັ້ງຢືນສຸຂານາໄມພິດ ສໍາລັບ ຊຸດສິນຄ້ານັ້ນ ແລະ ຕ້ອງພິມໃສ່ຂໍ້ມູນເພີ່ມຕື່ມ (Additional Declare) ຂອງໃບຢັ້ງຢືນສຸຂານາໄມພິດ ວ່າ: “This consignment is in compliance with the protocol of phytosanitary requirements for export of tobacco leaves from Laos to China, and free from soil and the quarantine pests of concern by China.”. ໃນກໍລະນີ ໃບຢາສຸບທີ່ສົ່ງອອກ ໄປ ສປ ຈີນ ໄດ້ຜ່ານການຮົມຢາ ແລ້ວ, ຕ້ອງລະບຸຂໍ້ມູນ ຄື: ປະເພດຢາຮົມ, ຄວາມເຂັ້ມຂຸ້ນ, ໄລຍະເວລາການຮົມ ແລະ ອຸນຫະພູມ ໃສ່ໃນໃບຢັ້ງຢືນສຸຂານາໄມພິດ;
- 4) ເຈົ້າໜ້າທີ່ກັກກັນພືດທີ່ຮັບຜິດຊອບອອກໃບຢັ້ງຢືນສຸຂານາໄມພິດ ຕ້ອງລະບຸຂໍ້ມູນດ່ານນໍາເຂົ້າ ທີ່ກຳນົດໂດຍ ອົງການພາສີ ແຫ່ງ ສປ ຈີນ ໃນແຕ່ລະໄລຍະ.

7. ມາດຕະການກັກກັນພືດ ຢູ່ດ່ານຂາເຂົ້າ

ເມື່ອຊຸດສິນຄ້າໃບຢາສຸບແຫ່ງ ຈາກ ສປປ ລາວ ມາເຖິງດ່ານຂາເຂົ້າ ຂອງ ສປ ຈີນ, ເຈົ້າຂອງຊຸດສິນຄ້າ ຕ້ອງແຈ້ງເອກະສານ ຕໍ່ເຈົ້າໜ້າທີ່ກັກກັນພືດ ຂອງ ສປ ຈີນ ເພື່ອດຳເນີນການກວດກາເອກະສານທີ່ກ່ຽວຂ້ອງ.

ການຂົນສົ່ງຊຸດສິນຄ້າທີ່ມາຈາກ ສະຖານທີ່ປະກອບການຜະລິດ ທີ່ບໍ່ໄດ້ຂັ້ນທະບຽນ ແມ່ນ ຫ້າມນໍາເຂົ້າຢ່າງເດັດຂາດ.

ຖ້າກວດກາພົບສັດຕູພືດທີ່ໄດ້ກຳນົດໄວ້ໃນໂຣແມ່ງ II, ຂໍ້ທີ 1 ຂອງຄໍາແນະນໍາສະບັບນີ້ ຊຸດສິນຄ້າດັ່ງກ່າວຈະຖືກສົ່ງກັບ, ທໍາລາຍ ຫຼື ນໍາໃຊ້ມາດຕະການທາງດ້ານກັກກັນ ແລະ ກໍາຈັດສັດຕູພືດ ທີ່ມີປະ ສິດທິພາບ. ຝ່າຍຈີນ ຈະແຈ້ງໃຫ້ຝ່າຍລາວຊາບທັນທີ ກ່ຽວກັບ ຊະນິດສັດຕູພືດ, ເລກທີໃບຢັ້ງຢືນສຸຂານາໄມພິດ ແລະ ຂໍ້ມູນຕ່າງໆທີ່ກ່ຽວຂ້ອງ ພ້ອມທັງໂຈະການນໍາເຂົ້າ ໃບຢາສຸບ ຈາກສວນປູກ ຫຼື ໂຮງເຮືອນຫຸ້ມຫໍ່ບັນຈຸ. ຜູ້ປະກອບການຕ້ອງຊອກຫາສາຍເຫດ ແລະ ນໍາໃຊ້ມາດຕະການທີ່ເໝາະສົມເພື່ອປ້ອງກັນບໍ່ໃຫ້ເກີດຂຶ້ນອີກ.

ຖ້າກວດພົບໂລຫະໜັກ ຫຼື ສານພິດຕົກຄ້າງຢາປາບສັດຕູພືດເກີນຄ່າມາດຕະຖານ ທີ່ກຳນົດ ຊຸດສິນຄ້າດັ່ງກ່າວຈະຖືກສົ່ງກັບ ແລະ ທໍາລາຍຖິ້ມ ພ້ອມທັງ ແຈ້ງໃຫ້ຝ່າຍລາວຮັບຊາບທັນທີ ເຊັ່ນດຽວກັບກັບກວດພົບສັດຕູພືດ.

III. ການຈັດຕັ້ງປະຕິບັດ

1. ໃຫ້ ພະແນກກັກກັນພຶດ, ຂະແໜງປຸກຝັງ ເປັນເຈົ້າການ ປະສານສົມທົບກັບຂະແໜງການອື່ນທີ່ກ່ຽວຂ້ອງ ໂຄສະນາເຜີຍແຜ່, ຕິດຕາມ ແລະ ກວດກາ ການຈັດຕັ້ງປະຕິບັດຄຳແນະນຳສະບັບນີ້ ໃຫ້ໄດ້ຮັບຜົນດີ;
2. ໃຫ້ ພະແນກກັກກັນພຶດ ສົ່ງລາຍຊື່ ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ໄດ້ສະເໜີສົ່ງອອກ ໃບຢາສຸບ ໃຫ້ ສປປ ຈີນ ພິຈາລະນາ ເປັນແຕ່ລະໄລຍະ ໂດຍປະສານສົມທົບກັບ ຂະແໜງປຸກຝັງ ແລະ ສາຍຕັ້ງຂອງຕົນ ເພື່ອກວດກາ ແລະ ປະເມີນຄວາມສ່ຽງສັດຕູພຶດ ຂອງສະຖານທີ່ປະກອບການຜະລິດ ໃນແຕ່ລະຊ່ວງລະດູການຜະລິດ;
3. ໃຫ້ ພະແນກກັກກັນພຶດ ເປັນໃຈກາງປະສານສົມທົບກັບ ຂະແໜງປຸກຝັງ ແລະ ສາຍຕັ້ງຂອງຕົນ ສະຫຼຸບລາຍງານ ກ່ຽວກັບ ການສົ່ງອອກ ໃບຢາສຸບ ຈາກ ສປປ ລາວ ໄປ ສປປ ຈີນ ໃຫ້ກົມປຸກຝັງ ຊາບ ເປັນແຕ່ລະໄລຍະ;
4. ໃຫ້ ເຈົ້າໜ້າທີ່ກັກກັນພຶດ ເຂັ້ມງວດໃນການກວດກາ ແລະ ຍັງຢືນ ການສົ່ງອອກ ໃບຢາສຸບ ຕາມຫຼັກວິຊາການ;
5. ໃນການຈັດຕັ້ງປະຕິບັດຕົວຈິງ ມີຂໍສະດວກ, ຂໍ້ຫຍຸ້ງຍາກແນວໃດ ໃຫ້ຮີບຮ້ອນລາຍງານ ກົມປຸກຝັງ ຕາມຂັ້ນຕອນ ເພື່ອພິຈາລະນາ ຫາວິທີແກ້ໄຂຢ່າງທັນການ.

ຄຳແນະນຳສະບັບນີ້ ມີຜົນສັກສິດ ນັບແຕ່ວັນລົງລາຍເຊັນເປັນຕົ້ນໄປ.



ຫົວໜ້າກົມ

ບຸນຈັນ ກົມບຸນຍະສິດ